

Silta 3C

L-iżbalji f'din is-silta huma kkoreġuti bl-**aħmar**.

Kulma niftakar minn dan il-**perjodu/perijodu** huwa biss il-biża' li kelli li mmut qabel nilhaq nagħmel il-Preċett. Naħseb li dal-fellus daħal ġo moħħi **ħtija** tal-**istejjer** li kienet tirrakkontalna s-soru. Kienu **jgħidulna** kull xorta ta' stejjer dwar l-eternità mxebbha ma' ballun kbir tal-azzar li jibda **jittiekel** bil-mod bil-mess ta' għasfur; u dwar dnuh mejjet li jekk tibqa' ma tqerrux **jikber** f'sagrileġġ fuq ieħor sa ma jkollok iġġorr fuq spallejk xkora daqs muntanja. Imbagħad, ħabta u sabta, tmut billejl u **ssib** lil Luċifru **jistenniek** jiżfen is-samba bil-foxxna f'idu. Niftakar **ukoll** meta kienu qalulna dwar it-tifel li kien jerfa' **jdejh** fuq ommu u li din ma **kinitx tikkoreġih** u li mbagħad, meta miet, il-katavru tiegħu baqa' b'idu merfugħa 'l fuq u ma **rnexxilhomx iniżżluhielu** qabel ma ommu tatu daqqa fuqha. U jien ingiddem **difrejja** u nipprova nara jekk l-aħħar gidba li għedt kinitx tikkostitwixxi dnuh mejjet jew venjal u jekk **għandix** inqerrha jew le.

Meta sebħet il-ġurnata tant **mistennija** tal-Preċett, niftakar lil ommi tiġi **tqajjimni** mis-sodda, tgħannaqni **u** tgħidli, "Qed tara kif għadek ħaj u li wasalt biex **tirċievi** l-Bambin ġewwa fik!" Għaliex ommi kienet turina li tħobbna bl-aktar affarijiet ċkejknin: b'nofs ta' kelma, bi tbissima, b'**tgħanniqa**, b'ċajta. Kienet taf tifraħ u tferraħ lil kull min imiss magħha u kellha kariżma biex tbigħ.